

కంఠధ్వని

శ్రీ కవికొండల వెంకటరావు



ఈ కథ నేను కన్నీళ్లతో వ్రాస్తూ వున్నాను. ఇదివఱలో ఎన్ని కథలు వ్రాసినా సిరాతో వ్రాశాను కాని ఈ కథ మాత్రం నేను కన్నీళ్లతో వ్రాస్తూ వున్నాను.

—గోదావరివరదనుగురించి అనేకులు అనేకవిధాలుగా ఈ మధ్య చెప్పకోవడం, పత్రికలలో కుప్పతిప్పలుగా అచ్చవెయ్యడం అంకెలు వెయ్యడం ఏర్పాటు కావడం, చందాలు వసూలుచేయడం, వరదబాధితులకు సాహాయ్యపడ్డం, చాలామంది యీ వఱకే ఎఱిగివుంటారు. దాన్ని గురించి మఱి వివరిస్తినా ఉన్నగోడు చెడగొట్టుకోవడ మవుతుంది:

దుమ్మగూడెంనుంచి బ్రహ్మసమేధ్యం దాకా ఏర్పడ్డ మహానవంతి వర్ణనాతీతం. అదంతా రెండవ మహార్ణవ మనవచ్చును. ఆమధ్యనున్న ప్రజ పడ్డ అగచాట్లు అసంఖ్యాకాలు. పశువులేమిటి, పక్షులేమిటి, పాములేమిటి, పాకలేమిటి, నరులేమిటి నానా జీవరాశి నవభీభత్సంగా తల్లడిల్లపోయింది.

కాని ఆ గండ్లెండ్లి పోయినాయి. ఇప్పుడు

నేనేమైనా వ్రాస్తే, నిమ్మకు నీరోస్తూన్నట్టు చదివేవారేగాని గమ్మున గంగవచ్చేస్తూ వుందని లేచిపోరు.

“ఆనాడు గోదావరికి కాదు గండ్లు పడతా! నా కండ్లకు! వెల్లువై ప్రవహించింది నీరుకాదు కన్నీరు” అని నే నిప్పుడంటే నమ్మేవారెవరు? అయినా నా కలం ఇప్పటికీ కన్నీటముంచే వ్రాస్తూవున్నాను.

ఇప్పటికీ, అనగా మూడువారాలైనప్పటికీ, ఇల్లు తడారలేదు. ఇంటిలోపలిగోడలు, గొందిలు, బీగువాలు, పీటలు, సమస్తం గీత గీసి చూపినట్టు నీటిమట్టం చూపెట్టేని. నాని పోయిన సరుకునంతనూ ఎండబెట్టడం ఇంకా పూర్తికాలేదు. ఎండినా ఆయావస్తువులుమఱి పనికివస్తాయన్న ఆశ నాకు లేదు. అయినా నా పడకకుర్చీలో కూర్చుని నేనీ కథవ్రాస్తూ వున్నాను. పడ కుర్చీ లో కూర్చుని వ్రాస్తూవున్నాన్నంత మాత్రంచేత సుఖంచే వ్రాస్తూవున్నాను అని అనుకోకండి! దుఃఖంచే వ్రాస్తూవున్నాను!

“ఎందుకు నీ కంఠ దుఃఖం?” అని అడుగుతారేమో! తోడిమానవుని చూచి!

ప్రకృతిముందు ఓడిపోయిన తోడిమానవుని చూచి ఈ దుఃఖమంతా నాకు కలుగు తోంది. కథకంటె కబుర్లుగా చెప్పకుంటే మెఱుగనిపిస్తుంది! అయితే కబుర్లను మఱచి పోతాం! కథ అయితే ఆలా నిలిచివుంటుంది! కథకు సారస్వతలోకంలో ఒక స్థానముంది! కబుర్లకు అట్టి స్థానంలేదు. అంచేత దీనిని కథగానే ప్రపంచిస్తూవున్నాను.

గోదావరినిగురించి తలపోసేటప్పుడల్లా కవుల కొకానొక విపరీతబుద్ధి పొడమకమానదు. అసలు ఏది వారు తలపోసినా అంతే అని నా వూహ! భూమినంతనూ జలమయంచేసి ఆ జలంలో మత్స్యవతారంగా శ్రీమన్నారాయణమూర్తి విహరించినవాడన్నది నిజమేమో అని అనిపించింది ఆనాడు, అనగా 15-8-1953 వ తేదీ రాత్రి రాజమహేంద్రవరంలో! ప్రళయమన్నది అబద్ధంకాదనిపించింది. ఒక్కొక్కటి హిమాలయపర్వతాలు అడుక్కుపోయి హిందూమహాసముద్రం తెప్పన పైకి తేలిందన్నా నప్పేలా గగపడింది.

ఎటొచ్చి వానలేదు ఆ రాత్రి! మబ్బులేదు! చుక్కలు ప్రకాశమానంగా ఉన్నాయి. గట్లను గోరాడుతూ గోదావరి ఎప్పుడెవలకురికిపడదామా అనే తుదిక్షణంకోసం వేచియున్నట్టుంది. చూచేవాళ్లకు బాగానే ఆనుతూవున్నది జలప్రవాహము. నడిచేవాళ్లకు పోతగట్టంతా కూడా “స్పంజి”లాగు మెత్తమెత్తగా తట్టుతూ కాలుసాగిస్తూనేవుంది. అయితే పడుకున్నవానికి పరాకుసెప్పేవానికిమాత్రం అమ్మహాతల్లి

అనిమేషమప్పుడు మత్తుమందు జల్లేసింది. గండ్లు కొట్టేసింది! ఒకవోటా? కాదు! అనేకవోట్ల! ఒక రీతిగానా? కాదు! అనేకరీతులుగా! ఇప్పుడు వాటి నన్నిటినీ, కాటారం నుంచి కపిలేశ్వరందాకా లెక్కించడం అంటూ వస్తే-అప్రస్తుతం. అవన్నీ ఈపాటికి పూడ్చేసే వుంటారు. మరిన్నీ, నదియొక్క ఉద్రుతం తగ్గిపోయినాక, నీరు, గండిపడి పడ్డవో నిండిపోయి పడ్డవో ఎవరికి కావాలి?

* * * *

కాని ఒక్కలిప్తలో ఆనాటి రాత్రి ఆ ర్యాపురంతా జలప్రళయమైపోయింది. నే చెప్పదలచుకొన్న కథకూడా ఇక్కడ నుంచే ప్రారంభం! ఎలెక్ట్రిక్ తీగల్లోకి పిల్లకాయల “బరబర” బండ్లెక్కి కూర్చున్నాయి. గది కన్నంలోపెట్టిన తిరగటి గురుజు కిటికీలోంచి తొంగి చూస్తూవుంది. ఫెడీల్ ఫెడీల్ ఈదవడ ఆదవడ చపేటలిచ్చి, ముక్కుమీద గుద్దినట్టుగా, గుంపులుగుంపులుగా, ఏగీనదూలాలు, తేకిపలకలు, మద్దిమానులు, గుమ్మాల్లోంచి దూరి కొన్ని, కప్పలు తన్నికొన్ని, ప్రహారీ గోడలు పడగొట్టికొన్ని, ఇలా ప్రజతోపాటు పంకిలంతోపాటు తామూ పామరులే అన్నట్టు పరవళ్లు త్రొక్కసాగాయి. నడుస్తూవుంటే వెనుదఱుముకొచ్చి, “చచ్చిపోతావా? గ్రుచ్చుకుపోతావా?” అని అడిగేలా “హోరు హోరు! హుం హుం!” శబ్దం గావించుకుంటూ ఒకటేవరద! ఒకటేవరద!

అంతలో అరుగెక్కింది. మఱి కొంత సేపట్లోనే అటుకెక్కిపోయింది. అంతా నీరే

అంతా ఏరే! చూరులంట దొర్లి పడే నీరూ ఏటిలోకే. మేరలేకుండా జీవనాధారాలు గోలుపోయి ఏడ్చేవాళ్ల కన్నీరూ ఏటిలోకే!

ఒకడు తెలిఫోన్ స్తంభం ఎగ్రబాకి చివళ్లు పట్టుకు వ్రేలాడి “వ్రేళ్లు పట్టు తప్పి పోతున్నాయి! రక్షించడ్రోయి” అని కేకే స్తూంటే అది వినిపించుకోకుండా, కప్పు దొలుచుకు వైకి తెప్పన తేలినట్టువచ్చి ఒక కుటుంబం కుటుంబం ఒకటే అరపంట! “ఏమ్రోయి! ఇంటిల్లిపాదిమి హతమై పోతున్నాము! గంగమ్మ కాహుతి అయి పోతున్నాం! మాకు ప్రాణదానం చేసే వాళ్లు లేరా? పడవలు తేరా? ఈతనేర రా? కొంప కూలిపోయేని! మేం ముంపులో పడిపోతున్నాం!” అని ఒకటే అరపంట ఆకుటుంబం కుటుంబం! మరోచోట పడు కోడానికి మంచమంటూ లేని ఒకవ్యక్తి తలుపుడొ తెత్తిమామూలు ప్రకారం ఆతలు పే తల్పంగా జేసుకు పడుకున్నట్ట. గుండెల మీద చెయ్యేసుకు గుర్రు పట్టేట! పగ లెంతగా అలసి వచ్చేవో వాపం!—పక్కకు తిరిగట్ట! చెయ్యి ఆలా వేళ్లాట్ట! తేల గొడుతూ నీరు చేతికి తగిలిందట!—ఆట్టే లోతుండదని, తేలే తలుపుమంచం దిగి నట్టు దిగబోతే—మోకాలబంటి, మొల బంటి, మెడబంటి, ఇల్లంతా వరదై యీదించి యీదించి వీధిని పెట్టిందట ఆకుట్టణి మహాగోదావరి!

ఇంతిల్లా అల్లకల్లోలంగావున్నా తమ యిల్లు ఘట్టిఅని, తన యిల్లాలుకు వెయ్యేళ్లు ఆయుషుని, తన కనలే చావు లేదని, తాను

పట్టిందల్లా బంగారమేనని, వచ్చింది జంబూ నదిగాని గంగనమ్మ కాదని, అనుకొన్న వారు లేకపోలేదు. అటువంటివాళ్ల యొక్క ఇల్లు, ఆఖరుకు ఆగినా, వాళ్ల పిల్లాజెల్లా సునాయాసంగా బయటపడ్డా, అతగాడికి అంతకంతకు లాభసాటిగా పెద్దకరకట్టు కంటరాక్టో, పక్కా గుడిసెవేతబేరమో మర్నాడే తయారైడిగా చేపడ్డా లోకం ఎంతైనా అభినందనా లందిస్తుంది. కాని మతోలా జరిగి యావత్తూ విషమిస్తే విచార మన్న దెవరికి? కథవ్రాసే నాకు, కథచదివే మీకు! అసలు వ్యక్తి పోనేపోయేడుగా ఏడవడానికి! వాని పురాతనపు టిల్లు కూలి పోవడమే మెఱుగంటారు మఱి పునర్నిర్మాణం చేసేవారసుల్లేక!

* * *

ఊరివీధులంట వెల్లువ. అదివఱలో ఎన్నడూ కనీ విని యెఱిగున్నదికాదు. పడ వల పడిచెక్కలు, ఇళ్ల ‘తెర్రేసులు’ ప్రక్కప్రక్కలుగా అమర్చబడ్డ “పారలెల్” గీతలుగా ఏర్పడి వున్నాయి. తభీమని ఒక పడవలోనికి ఒకానొక డబామీదనుంచి ఒక పురుషవ్యక్తి వైభయేళ్ల వాడు దూకాడు. “రావే! నీవుకూడా దూకవే! ఇంకెక్కడిఇల్లే! ఇంటిని నమ్మకే! నమ్మకే!” అని అఱిచాడు. పడవ, పురుషవ్యక్తి పడ్డ పాటుచే ఇంటికి కొంచెం ఎడమైంది. స్త్రీవ్యక్తిదూకేలో ఆమె నీళ్లలో పడింది. నీళ్లలో ఆమెపడ్డం ఏమిటి, ఇల్లుఇల్లు డబా సమేతంగా కూలడం ఏమిటి! పడిపోతూ వున్న ఇంటికి తాళంవేసే తలంపు ఆమె కుందాఅన్నట్టు ఆమె చెంగునవున్న తాళం

చెవి ఆలా ఎగిరి గొల్లాన్ని తగిలించింది. ఆమె “డ్రెబ్లిస్”లో నలిగి నాశనమైనట్లు చూపటకు తోచింది. “మఱి ఆవిణ్ణి రక్షింప బోవటం అఱే, పడవ పోదు! నీవుకూడా ఆమెతో పాటుచావు న పేక్షిస్తున్నా వా పడు! ఈ వరదనే పడు! చూచావా? గడ కందడం లేదు” అని గడ తేల్చి, పడవలోకి గడను తీసుకు, తెడ్డు మెడ్డుకుంటూ రక్షకుడు ఆ పురుష వ్యక్తిని ఒడ్డు చేర్చాడు.

గాఢాంధకారం. ఆ పురుష వ్యక్తి ఆ పడవలో కూర్చుని ఏడ్చాడో, ఏమన్నాడో ఏలా వున్నాడో, కనిపెట్టడానికి దుస్సాధ్యము. తఱిమికొట్టే తేకి దూలాన్ని తప్పించుకుంటూ, ఇరుతట్టుల్ని పడే ఇల్లు తగులకుండా, పడవను ఆ రక్షకుడు పోనిచ్చాడు కాబట్టి, ఆ పురుషవ్యక్తి గట్టెక్కాడు.

గట్టెక్కినప్పట్నుంచి ఆ పురుషవ్యక్తి కొకే విచింతనం, తన భార్య యేమైందని. తనకంటె చిన్నదైనటువంటి, తనకంటె చలాకీదయినటువంటి, తనకంటె ఆశాలతలు అల్లుకు నేటటువంటి, ఆమె తనకంటె ముందు చనిపోవడమా? ఇల్లు పదిలపటచుకు ఇంకా తెల్లాటి ఆమె తనకు కనిపించి తీరుతుందనే అతగాడి నమ్మకం. ఆ నమ్మకంతో గట్టున నిలబడ్డాడు. గట్టు ఎక్కడో గండడి ఊరిలోనికి నీరు వచ్చింది కాని ఆ పురుషవ్యక్తి నిలుచున్నచోటున చూస్తే గట్టు మళ్ళీ ఎక్కడలేని ఘట్టీని!

భల్లన తెల్లొండంలో బయలుపడే ప్రతీ చీపురు ముల్లును, ప్రతీ చీమను, ప్రతీ కట్టెపుల్లను, ప్రతీ కనులున్న మనిషినీ అడ

గడమే ఆ పురుషవ్యక్తి, తన యిల్లాలు అగుపించిందా అని, తన గేస్తురాలు జీవించి వుందా అని: తా నెవ్వరో ముందు జెప్పడాయిరి! తనకంటె ముందు తన భార్యను గురించి అడిగేడు. “ఎవరికెరుక యీ మహా విపదంబుధిలో” అని అనేవారే అందఱు. ఆకాశం ఉదయూరుణమైంది. ఆ అరుణిమ ఇంటికప్పలమీద ప్రవహించే నీటి మీద రక్తంగా నాట్యమాడుతూ వుంది. కొబ్బరి చివళ్ళను కవ్వస్తూ వుంది. ఎక్కడన్నా ఒక పక్షి కూనేనేమోగాని, కుక్కకనబడ్డంలేదు! కోడి వినబడ్డంలేదు! పిల్లులు, పిల్లలు, ఒక్కరీతిగా మాయమైనట్టు, మరుగుపడినట్టు అయిపోయినారు. జీవనమంతా ఒకే చేవ అన్నట్టు కలప అడితినరుకు తప్పిస్తే మఱి తెప్పన తేలిన పదార్థం ఆ జలంమీద కనబడలేదు. సూర్యబింబం తెలుపెక్కింది. లాంచీలు వీధులంట నడదుతూ మెఱిసిపోతున్నాయి. లాంచీలకంటె వరుసలుతీరి అద్దె పడవలు, అధికారి పడవలు వరదబాధితులకు సాయపడ్డానికి గాను అమారుగా వున్నాయి.

కాని మన మనుకొనే పురుషవ్యక్తిని ఏవి గాని తలపోయడంలేదు. ఏవిగాని వాని దరిదాపునకు చేరుకోవడంలేదు.

పురుషవ్యక్తి పేరు భూపయ్య. భూపయ్య చూపించడానికి గాని కాపించడానికిగాని తనచేత రూపాయ లేదుగదా చిల్లి గవ్వైనా లేకుండా వున్నాడు. కట్టు గుడ్డలతోను కడపాణంతోను కడచిన రాత్రి అత డెలా రక్షింపబడ్డాడో మన మీవఱకే

చూచాం! అతని కనుసన్నల్లో ఆదాకా మసలిన కాంత పేరు కళ్యాణమ్మ. ఆదాకా మసలిన కాంత అని ఎందు కంటూవున్నా నంటే మఱి చెప్పకోడాని కామె కళేబరం కూడా కనిపించడం లేదుగా! కాని ఆమె చనిపోయిందంటే భూపయ్యకు నమ్మకం లేదు. ఆ కారణంగా గట్టు వీడి మఱో పట్టుకు పోడు. అతగాడి చూపెంత సేపూ వీధులంట కొత్తగా ప్రవహిస్తూవున్న గోదా వరీ ప్రళయతాండవంమీదనే వుంది.

“ఒక్కరన్నా ఆమె జాడ చెప్పేవారు లేరా? వీరా? వారా?” అని వాపోసా గాడు. “అంత చేటు వాపోయేవాడవు అసలు ఆమె నెడబాసి ఎందుకు వచ్చావయ్యా!” అంటే, “నన్ను పడవలో పడేసి, ఆమెను నీట పడేసిన ఆ దౌర్భాగ్యుణ్ణి అడుగు” అనేడు. కళ్లు లోపలకు పోతున్నాయి. ఆకలీ దస్సీ తీర్చుకోకుండా అటమటించేడు భూపయ్య.

భూపయ్యలాంటివాల్లింకా ఎందరు న్నారో ఈలోకంలో గట్టెక్కి ఏడేప్పాళ్లు? భూపయ్య ఎలుగెత్తి అరచిన అరపుచేత అతగాని కంఠం బొంగురువోయింది.

ఒక గంగా భాగీరథీ సమానురా లెవ ర్తుకో ఆలాపోతూ “నాయనా! ఎవరికోసం ఏడుస్తున్నావు?” అని అడిగింది. “ఆమె కోసమే!” అన్నాడు. “ఆమె లాగుంది, పడిపోయిన ఇంటిమీదనో ఇంటి క్రిందనో కుంయి కుంయి మన్నట్టయింది. ఆ రుతం దయ్యానిదనుకున్నాను. నిన్ను చూచాక

బ్రతికున్న సుమంగలిదేనని అనిపిస్తోంది.” అని జవాబు చెప్పింది. ఆ చెప్పిన ఆవిణ్ణి మఱి ప్రశ్నలు వెయ్యాలీ అంటే నూటాక్క ప్రశ్న వెయ్యొచ్చు. “నీకెక్కడ కనబడింది? నీ వెప్పుడు చూచావు? నీ వెల్లా గొంతు గుర్తించావు? నీవు ఏలా వెళ్లి ఏలా మళ్ల గలిగావు? నట్టేట కట్టినట్టున్న నా కొంప గుట్టు నీ కెలా తెలిసింది?” అని యిన్ని ప్రశ్నలు వెయ్యొచ్చు. కాని భూపయ్యకు మఱి మె నడుగ బుద్ధి పుట్టలేదు. ఆమె అక్కడ మఱి నిలుచుండ నూ లేదు. భూపయ్య చూపప్పుడే ఒక ఆమడ దూరం మఱోతట్టుకు ప్రాకిపోయినట్టు పోయింది. ఈ కొత్త స్త్రీ యొక్క వెన్ను పోల్చి బిగ్గ అగా అటచేలో ఆమె వినిపించుకోలేదు. ఆమె వీనికి మఱి కనిపించనూలేదు. అయితే తన భార్య ఉందన్న, బ్రతికి బాగావుం దన్న నమ్మకం మాత్రం భూపయ్యకు ఆమె అన్న వాక్యంవల్ల ఇనుమడించింది. కుంయి మన్నది కుక్కా కావచ్చు, నక్కా కావచ్చు నమ్మకం లేనివాడికి. కాని భూపయ్యకు మాత్రం కళ్యాణియే!

కళ్యాణికో ముప్పై అయిదేళ్లుంటాయి. లావణ్యం లాలిత్యం రెండూ కూడా ఆమె సొమ్మే. కళేబరమన్నా కనబడితే చాల్సనే ఊహలో పడి భూపయ్య ఒక పడవ వాణ్ని తన యింటివద్దకు తీసుకు వెళ్లమన్నాడు. పడవవాడు “కళేబరమేం ఖర్మం. కంఠమే వినబడ్డప్పుడు! పది రూకలు ఇవ్వండి!” అన్నాడు. పది రూకలు కావుకదా పది నూకలు లేవు భూపయ్యవద్ద ఆ పొద్దు.

వైవెచ్చు నోట మాట రావడంలేదు. కేవలం సంజ్ఞామాత్రంగా బతిమాలుకున్నాడు. బతిమాలుకున్నా ఆ కర్కోటకుడు “ఊరికే అన్నాను గాని ఇంకెక్కడి ఊరయ్యా? ఊరుఊరు మునిగిపోయింది. చూర్లే కానం. నీ సూదంటురాయి దానంతటదే దొరికాలి కాని మఱి నెమకితే వొకకమే” అన్నాడు. భూపయ్య మఱో పడవవాణ్ణి పట్టుకు పాకులాడాడు. వాడూ మొండిచెయ్యి చూపించాడు. తిన్నగా ప్రభుత్వోద్యోగిదగ్గరికి వెళ్లిమనవి చేసుకున్నాడు. అతగాడు కూడ ఆఖరుకు లేనట్టే, తనవల్ల కానట్టే చెయ్యి వెతకలేశాడు. “అసుర సంజ పడిపోతూవుంది. ముసురుకూడా పట్టేటట్టుంది. పొద్దున్న తెల్లాయాక యోచిద్దాంలే” అన్నాడు ఆ పెద్దజీతగాడు.

భూపయ్యకు పట్టరాని కోపంవచ్చింది. కొట్టబోయినంతగా చెయ్యెత్తి మళ్ళీ ఆ చెయ్యె అటుపోయేదాన్ని ఇటు తీసుక తనఫాలాన్ని మొత్తుకొని “అయ్యో! కళ్యాణీ! కళ్యాణీ!” అన్నాడు. “గట్టెక్కే ముందే మైంది యీ ప్రలాపం?” అని గద్దించాడు ఆ ప్రభుత్వోద్యోగి. “ఇప్పుడన్నా స్వామీ! తరుణం మించలేదు” అన్నాడు భూపయ్య కన్నీళ్లు కార్చుకుంటూ. ప్రభుత్వోద్యోగికి జాలేసింది. “కంఠం వినబడి కళేబరం కనబడకపోతే మఱింత బాధే?” అన్నాడు ఆ ఉద్యోగి. “కళేబరంకనపడి కంఠం వినబడక పోయినా బాధే” అన్నాడు ప్రభుత్వపు నావికుడు. “ఏమైనా వెళ్ళి చూచి కనుగొన్నాక కదా అనుకోవలసింది.” అన్నాడు

చేరువనున్న నిర్వాసి ఒకడు. భూపయ్య నిట్టూర్పు వొకటి విడిచాడు. ఆ నిట్టూర్పుకు పడవలన్నీ కదిలినట్లయ్యాయి. వరద చిరుకెరటాలు చిందులుతోక్కినట్లయింది. ప్రభుత్వపు పడవలోకి నిర్వాసి దూకుతూ “నేను తోడుంటాను. చూపించు!” అన్నాడు భూపయ్యతో. ప్రభుత్వపు పడవ ఆసామీ తెడ్డు వేశాడు. ప్రభుత్వోద్యోగి “ఇటో అటో తేల్చుకురావాలి అర్ధరాత్రైనాసరే” అని ఆజ్ఞ ఇచ్చాడు. తాను రేవులో వేచియున్నాడు.

“ఏగంగా భాగీరథీ సమానురాలు నీతో చెప్పింది?” అని అడిగేడు పడవలో నిర్వాసి. “ఒకరు చెప్పేదేమిటి? అదిగో అటపు, అదిగో నా కళ్యాణీమొఱ” అన్నాడు భూపయ్య. నిర్వాసి ఆకాశంవంక చూచాడు. ఆకాశం ఉలుములతో మెఱుములతో అలజడిగొన్నట్టుంది. మెఱుపు మెఱుపుకీ ఉలిక్కిపడేడు భూపయ్య. “అదే మా యిల్లు! ఇదే నా వెల్లి?” అని ఏదో ఉన్నాడునిలా అన్నాడు. పడవవాడు “ఈ గేస్తుగానికేం తెల్లు. మనం పోదాం!” అన్నాడు నిర్వాసితో. నిర్వాసి “పోతే ఏలా? ఆమె కళేబరాన్నో కంఠధ్వనినో ప్రభుత్వోద్యోగికి చూపించాలి!” అన్నాడు. పడవవాడు “కళేబరాన్ని చూపించగలంగాని కంఠధ్వని నెలా చూపిస్తాం?” అన్నాడు తెడ్డేత కుదించి.

ఏదో తెడ్డుకు తగిలింది. అది కళ్యాణీ తలకట్టా? ఏదో నావయొక్క చుక్కాని కడ్డపడింది. అది కళ్యాణీ ఎముకా?

ఎలుకా? ఇలా సం దేహించుకుంటూ సందేహంతీరకుండా ఆ పడిపోయిన యింటి జాడ చుట్టూ నావతో ప్రదక్షిణాచేసి నావతోనే ఇంటికప్పుమీదను అడ్డుగీతలు నిలువుగీతలు గీసి, గీట్లుదాటే ప్రహహాన్ని తరిమి తునకు దేన్నీ సాధించలేక ముగ్గురూ కూడా నావలో చతికిలబడిపోయారు.

“మఱి భూపయ్యా! కళేబరం కనిపించకపోతే పోయిరి! నీవన్న కంఠధ్వనియైనా వినిపించవద్దా?” అన్నాడు నిర్వాసి. భూపయ్య “కళేబరం కనబడగలిగితే కంఠధ్వని కూపిరి నేనే పోయగలను” అని నిర్వాసి కొక పెడజవాబు చెబుతూ రెండో పెడకు తన అరచేతులు బూ రాగా డోదాడు “కళ్యాణీ! కళ్యాణీ! నీ వెక్కడైనా ఉంటే పలుకు! కూయిడ్డావుటగా! ఆమె చెప్పింది. ఏ “డెబ్రిస్” క్రిందైనా వుంటే పలుకు! నిన్ను పైకి లేవనెత్తడానికి పడ వేసుకు వచ్చాను—ఇంకెక్కడి కళ్యాణీ? కళ్యాణీ! కళ్యాణీ!” అంటూ పడవలోనే మూర్ఛిల్లాడు భూపయ్య. నిర్వాసి “భూపయ్యా! మనం ఆ గంగా భాగీరథీ సమానురాలిని కూడా యీ పడవలో కెక్కించుకుని “కుంయి” విన్నస్థలం తెలుసుకుని ఉండవలసినది. “ఇదేనా కళ్యాణీ పడిన జాగా?” అని అడిగాడు. అప్పటికప్పుడే భూపయ్యకు స్పృహ తప్పింది. పడవవాడు “ఈ భూపయ్యే

పోయినాడు తనకంటే ముందుగానని ఆ కళ్యాణమ్మగారే ఆలా అవతార మెత్తి ముండమోపు మోసియుండవచ్చు. ఈ వరదలో ఎవరు మూదలు పోయేరో ఎవరు వెనుక పోయేరో ఎవరు ఎవరికి చెప్పి పోయారు? అన్నాడు. అంటూ పడవను వెనుదిప్పాడు.

పడవ వెనుదిరగడంలో పడవ పొడుగునా అడుగున ఏదో ధ్వనించినట్టయింది. ఆభరణాల్లా అగపించినట్టయింది ఎర్రగా కుంకుంపట్టె అలుక్కుపోయి. “ఒయ్యోయి! పడవక్రింద తగిలినట్టుగా వుంది కళ్యాణమ్మ కళేబరం!” అన్నాడు నిర్వాసి ఆ పడవ ఆసామీతో. భూపయ్య ఆ మాటతో స్పృహదేటి “దొటికిందా? కళేబరం! నా కళ్యాణి కళేబరం!” అన్నాడు.

“కళేబరం దొరికిం దంటేనే ఇంత సంతోషించేడు భూపయ్య. కంఠ ధ్వని వింటే ఎంత సంతోషించేవాడో” అన్నాడు నిర్వాసి. “కంఠధ్వని! కంఠధ్వని! దాన్ని ఎన్నిసార్లైనా వినగలను. కళేబరాన్ని చూచేది ఇదే కడసారి! కడసారి! కడసారి!” అని విస్తుపోతూ, తన భార్యయొక్క కళేబరాన్ని పడవవాడూ నిర్వాసి పైకెత్తి పట్టి పడవలో పెడుతూవుంటే, భూపయ్య వలవల ఏడ్చాడు.